



Ov dýrt at bora eftir olju í Norðsjónum

Jan Müller

25.04.2014 - 16:00

Oljan.fo

Tað er dýrari at bora eftir olju í tí danska partinum av Norðsjónum enn aðrastaðni.

Skal oljan, sum liggur undir botninum í tí danska partinum av Norðsjónum, fáast upp haðani, má tað gerast bíligari at taka hana upp. Tað sigur Peter Helmer Steen, sum er stjóri í tí almenna Nordsøfonden, sum er við í øllum oljuleiðunum í tí danska partinum av Norðsjónum.

-Útreiðslurnar í tí danska partinum eru ov stórar, og í summum førum eru boriútreiðslurnar hjá okkum tvær ferðir størri enn í øðrum londum, sigur Peter Helmer Steen, sum hevur meiri enn 30 ár á baki í danskari oljuvinnu.

Fleiri frágreiðingar

Sum er fáa feløgini, sum eru í tí danska partinum av Norðsjónum, 26 prosent av oljuni upp úr brunnunum, men sambært Energistýrelsen ber tað til at fáa nýtslustigið upp á 31 prosent. Tað merkir, at "bara" 70 prosent verða verandi undir havbotninum, og tað er her, at tær stóru dansku útreiðslurnar eru ein forðing.

Stjórin í Nordsøfonden sigur, at forðingin er sett saman av rammutreytum og tøkni, sum hann málber seg. Ein hugsandi frágreiðing er, at tað er dýrari at leiga tey neyðugu skipini til boringar í danskum øki, og harafturat eru treytirnar fyri at brúka verandi flutningskervi við til at trýsta prísir upp. Ein onnur frágreiðing kann vera, at tað er lættari at fáa fatur á nýggjari tøkni í øðrum londum, skrivir Energiwatch.

Stjórin í Energistýrelsen, Morten Bæk, roynir at doyva tosið um kostnaðin av at bora í danskum øki í Norðsjónum, tí slíkt kann bara gera tað meiri áhugavert hjá feløgnum at velja onnur øki í Norðsjónum fram um tey dansku, sigur hann.

-Tað kann væl vera, at útreiðslurnar av at bora og rannsaka eru størri í summum pørtum av Norðsjónum enn í øðrum pørtum. Men tað kann eisini vera, at tær eru minni, og tað er á hesum leiðum, vit skulu bora nú, sigur Morten Bæk og nevnir, at Energistýrelsen júst er farið í samstarv við lobbyfelagsskapin Olie og Gas um at finna útav, hvussu nýtslustigið kann økjast.

350 mia. krónur

Eydnast tað oljufeløgnum í tí danska partinum av Norðsjónum at økja nýtslustigið munandi, fer tað at gagna bæði feløgnum og ikki minst danska ríkiskassanum. Útrokningar hjá Energistýrelsen vísa, at tað fer at geva ríkiskassanum 70 milliardir krónur, um tað eydnast at økja nýtslustigið eitt prosentstig úr 26 í 27 prosent.

Út frá hesum kann ríkiskassin fáa einar 350 milliardir krónur, um tað eydnast at fáa nýtslustigið upp á 31 prosent, sum Energistýrelsen sigur vera gjørligt.

Jens Skov Spilling, skrivstovustjóri, vil ikki siga við vissu, at tað fer at eydnast at økja nýtslustigið frá 26 upp í 31 prosent, men vísir á, at eina ferð var nýtslustigið 9 prosent. Hann ivast ikki, at møguleikarnir liggja í nýggjari tøkni.

Á myndini Peter Herlmer Steen hevur meiri enn 30 ára royndir í dansku oljuvinnuni (Mynd: Polfoto)